

సంవత్సరము ఏప్రిల్ మాసమున జననమందిరి. విద్యాభ్యాసము మొదట తిరుత్తనెల్లో కొంతవఱకు జరిగినది. ఆపై మదరాసున క్రైస్తవ కళాశాలలో ఉన్నత విద్య సభ్యునిచి 1906 లో పట్టపరీక్షయందు తీర్ణులైరి. వీరు విద్యార్థిదశయందే మిగుల ధీమాలురని ఉపాధ్యాయులచే పొగడ్త గాంచుటయేగాక కొన్ని బంగారు పతకములను గూడ గడించిరి. బాక్స్టర్ గారిపేర నీయఁబడుచుండిన విద్యార్థి వేతనము పైతమువీరిగుణ గణములచేతను, విద్యాభిమానము చేతను వీరికి లభించినది. 1908 సం॥న న్యాయవాద పరీక్షయందు కృతార్థులై మొదట చెన్నపురమున దప్పుడు సుప్రసిద్ధ న్యాయవాదులుగ నుండిన పి. ఆర్. సుందరయ్యరు గారియొద్ద న్యాయవాద శిక్షణముఁ బొంది 1912 సం॥ చిత్తూరికి వచ్చి టి. టి. వీరరాఘవా చార్యుల వారియొద్ద జూనియరుగా నుండిరి. శీఘ్రకాలము ననే శ్రీనాయఁడుగారు వృత్తియందు స్వతంత్రులై 1920 సం॥ నందు చిత్తూరు న్యాయవాద సంఘము (Bar association)నకు మార్గదర్శకులు (Leader) గా ఎన్నుకోఁబడిరి. వీరు పట్టినదెల్ల బంగారమగుచుండ న్యాయవాదులవలసనేగాక న్యాయాధికారులవలనను మిక్కిలి గౌరవఁబడుచుండిరి.

శ్రీ నాయఁడుగారు ప్రపంచరంగమునఁ గా లిడినది ముఖ్యముగా 1918 నుండియే యని చెప్పవచ్చును. ఆసంవత్సరము అక్టోబరు నెలలో తిరుత్తనెల్ల యందు జరిగిన పదునాఱవ చిత్తూరు మండల మహాసభాహావనసంఘమునకు అధ్యక్షులుగ నుండిరి. 1921 లో చిత్తూరు మునిసిపల్ కౌన్సిలులో సభ్యులై అగ్రాసనాధిపత్యము వహించిరి. 1920 నుండి 1923 వఱకు

చిత్తూరు డిస్ట్రిక్టు బోర్డు వైస్ ప్రెసిడెంటు పదవి నధివసించిరి. తరువాత 1923 సంవత్సరమున డిస్ట్రిక్టు బోర్డు ప్రెసిడెంటు పదవి నంది 1930 లో మదరాసు గవర్నమెంటు నందు ప్రధాన మంత్రి పదవి నధిస్థించు వఱకు నుండిరి. 1921 నుండి చిత్తూరు డిస్ట్రిక్టు ఎజుకేషనల్ కౌన్సిలు ప్రెసిడెంటుగాను సెకండరీ ఎజుకేషనల్ బోర్డు ప్రెసిడెంటుగాను నుండిరి. చిత్తూరు మండల సహకారనిధికి డైరెక్టరుగా నుండిరి.

1920 సంవత్సరమున క్రొత్తగా ఏర్పడిన మదరాసు శాసనసభకు చిత్తూరు మండల ప్రజాప్రతినిధిగ ఎన్నుకొనబడి యిప్పటివఱకు సభ్యులుగ నుండిరి. 1922 సంవత్సరమున చిత్తూరు నందు జరిగిన రాష్ట్రీయాంధ్రమహాసభకు ఆహ్వానసంఘాధ్యక్షులుగ నుండిరి. 1929 సంవత్సరమున నెల్లూరు నందు జరిగిన చెన్న రాష్ట్రీయ బ్రాహ్మణేతర మహాసభకు అధ్యక్షులుగ నుండి ఆసభయందే జస్టిసు పక్షనాయకులుగ నరింపబడ్డి. 1926 సంవత్సరము నవంబరు నెలలో లిక్ లిత్ గో ప్రభువు గారి అధ్యక్షతక్రింద నేర్పఱుపబడిన వ్యవసాయ సంబంధమైన రాయల కమిషను నందును, బ్యాంకింగు విచారణ సంఘము నందును, శరీర వ్యాయామ విషయ విచారణ సంఘమునందును, సభ్యులుగ నుండిరి. 1929 జనవరి 5వ తేదిని జరిగిన చెన్న రాష్ట్ర అటవీ పంచాయతీ మహాజనసభకును, 1929 జూన్ 15వ తేదిని కృష్ణామండలమందలి అంగలూరున జరిగిన “పదియవ కమ్మ మహాజనసభ”కును, 1929 జూలై 12 తేది గుంటూరున జరిగిన కమ్మ విద్యార్థినసతి గృహప్రవేశ మహోత్సవమునకును, అంతకుమున్నే దక్షిణాపథమందలి సాత్తూరున జరి

గిన కమ్యూనిజం హాజరైన భక్తులను అధ్యక్షులుగ నుండిరి. నుడ రాసు విశ్వ విద్యాలయ సభ్యులుగను, చెన్నపురి శాసనసభకు సంబంధించిన దేవాదాయముల బిల్లు కమిటీ, ఆంధ్రయూనివర్సిటీ బిల్లు కమిటీ, ఫారెస్టు అడ్వైజరీ కమిటీ, 'లోకల్ సెల్స్' గవర్నమెంటు అడ్వైజరీ కమిటీ, ఎస్టేట్ ల్యాండు సవరణ చట్ట మునుగూర్చిన కమిటీలు మున్నగువానియందును సభ్యులుగ నుండిరి. ఇంచుమించుగ వీరు పాల్గొనని సంస్థయే లేదని చెప్పవచ్చును.

మూ ర్తి మత్స్యము .

శ్రీనాయుడుగారు చామనచాయగలవారు. స్ఫురద్రూపులు. ఎల్లపుడును వారి మోమున చిఱునవ్వు శాంతముగాంభీర్యము నెలకొనియుండును. మితమగు పొడవును పొడవునకుదగిన లావును గలవారు. నొసటియందలి తిరునామము వారివైష్ణవమును దెలుపుచుండును. చెవులలో ఒంటి కేంపుల పోగులుండును. నొసలు విశాలముగను మోము కొంచెము కోలగ నుండును. తెల్లని తలపాగ ధరింతురు. నల్లని కోటు ఎక్కువగ ఉపయోగించుచుందురు. పంచెను పింజెకట్టుకట్టుదురు. ఎడమచేతి వాటముగ (కుడిచేతి వైపునకు పంచెచెఱగులు వచ్చులాగున) కట్టుట ఎక్కువ వాడుక. అరుదుగ ఒక్కొక్కప్పుడు కుడిచేతి వాటముగను గట్టుచుందురు. అప్పుడప్పుడు కాళ్లకు మేజోళ్లతో బూట్లు తొడుగుచుందురు. ఎక్కువ వాడుక చెప్పలే. ఎన్నడును వారు నూటు ధరింపలేదు. భారతీయసామాన్యమైన యుడుపులే వాగికి ప్రీయతమములు. ఇతరులఁగాంచి అనుకరించుటగాని సీతాకోక

చీలుకలవలె రంగులఁబూన్చుటగాని వారివాడుకలో లేదు. వారిమోమున అనన్యసామాన్యమును ఇట్టిదట్టి దనరానిదియు నగు ఒకానొక గొప్పతేజ ముట్టిపడుచుండును. ఆతేజమే వాఁనినంత యున్నతస్థితికిఁదెచ్చినది. అదియే జనవశీకరము గావించినది. ఎట్టికోసిష్ఠులనైనను సమీపించునంత మాత్రమున శాంతచిత్తులను జేసిన దాతేజమే. వారివాఁడైనపుణికి వన్నెపెట్టిన దాతేజమే. దయాళు ననిపించిన దాతేజమే. దరిజేర జంకు గలిగించుచుండిన దాతేజమే. [అట్టితేజముశ్రీరాముని మోమునందుఁగలదని రామాయణమే కాక శ్రీరాముని దివ్య మూర్తులుకూడ ఇంతయో అంతయో మనకుఁ దెలుపుచున్నవి. శ్రీకృష్ణుని మూర్తియందుఁగల తేజమునకును శ్రీరాముని మూర్తియందుఁగల తేజమునకును చాలతారతమ్యముగలదు. శ్రీకృష్ణుఁడు మాయలాఁడైనను భక్తులలనియొద్దఁ జేరఁగలరు; స్తుతింపఁగలరు; నిందింపఁగలరు; ఓరి కృష్ణా! వెన్నదొంగా! యని పిలువఁగలరు; కన్యముతోఁ గొట్టఁగలరు; కాని, శ్రీరామునిపట్ల అట్లుగాదు. ‘వీఁడు’ అను సర్వనామమునకు శ్రీకృష్ణుఁడు భాజనుఁడైనట్లు కావ్యములలో సైతము శ్రీరాముఁడు కాలేదు.] శ్రీనాయఁడుగారి తేజము సౌమ్యమయ్యును గాంభీర్యముగలది. పుష్పమునకు పరిమళము పుట్టుకతోడనే వచ్చినట్లు వారి కది పుట్టుకతో వచ్చినది.

“దాతృత్వం ప్రియవక్తృత్వం ధీరత్వ ముచితజ్ఞతా
అభ్యాసేన నలభ్యంతే చత్వార స్సహజగుణాః”

అనుట నేటిమాట కాదుగదా!

శ్రీకార్యేటి నగర సంస్థానాధీశుల హయామున తహసీల్దారుగ వ్యవహరించి నుగుణశీలురని పేరెన్నికగన్న బొల్లిని అప్పాస్వామినాయఁడు గారికి పెద్దమునిస్వామినాయఁడు, చిన్నమునిస్వామినాయఁడు, బొజ్జనాయఁడు అను మువ్వరు ఘత్రులుగలిగిరి. వారిలో చిన్నమునిస్వామినాయఁడుగారు ధైర్యసాహసములు గలవారయి కార్యేటి నగర సంస్థానమువారికి తిరుత్త నితాలూకారైతులచే జెల్లింపబడుచున్న సిస్తును సంవత్సరమునకు ఒక లక్ష రూప్యములను చెల్లించు ఏర్పాటుతో ఇజారాకు దీసికొని 1905 మొదలు 1909 వఱకు వ్యవహరించిరి. ఇందువలన చిన్నమునిస్వామినాయఁడుగారు విశేషగౌరవమునొంది కీర్తిగాంచిరి. వీరి యనుజులైన బొజ్జనాయఁడుగారు తమసోదరులకు బాసటగనుండి మిక్కిలి తెలివి తేటలతో గ్రామపరిపాలనాది వ్యవహారములను చక్కగ నిర్వహించుచు వ్యవసాయకార్యములను పట్టుదలతో చేయించుచు బిడ్డల విద్యాభివృద్ధికై మిక్కిలి శ్రద్ధగొని అందఱకు ఉన్నత విద్యను పట్టువడఁజేసి కీర్తిమంతులఁగావించి సంఘమందు కుమారులుగల వారికెల్ల ఆదర్శప్రాయులై వెలసిరి. ఈ యిరువురు సోదరులును జ్యేష్ఠులైన పెద్దమునిస్వామినాయఁడుగారి యెడ భక్తివిశ్వాసములు చూపుచు వారి కన్ని పనులయందును మిక్కిలి విశ్రాంతి గల్గించుటయే ముఖ్యధర్మమని భావించుచుండిరి. పెద్దమునిస్వామినాయఁడుగారి కుమారులు శ్రీయుత బొల్లిని అక్కయ్యనాయఁడుగారు ప్రస్తుతము బెజవాడలో పారిశ్రామిక శాఖయందు సూప్రవై బరుగా నున్నారు. చిన్న

మునిస్వామినాయఁడుగారికి పుత్రసంతతి లేదు. ఇరువురుపుత్రీకలు మాత్రమే. వారిలో కనిష్ఠపుత్రియగు మునెమ్మగారి కుమారులే తిరుత్తని తాలూకాయందలి ప్రజాసితై కిడివులగు దాపు భూరి మునిరత్న మునాయఁడుగారు, మునికన్నయ్యనాయఁడుగారు. వీరిరువును చిత్తూరుజిల్లాబోర్డున సభ్యులుగనున్నారు.

బొజ్జనాయఁడుగారికి అయిదుగురు కుమారులు; ఇద్దఱు కుమార్తెలు. కుమారులు ¹అప్పాస్వామి నాయఁడుగారు, ²మునిస్వామినాయఁడుగారు, ³నారాయణస్వామినాయఁడుగారు, ⁴రంగయ్యనాయఁడుగారు, ⁵ఆచార్యులు నాయఁడుగారు. కుమార్తెలు ¹సుందరమ్మ, ²శ్రీమతి చెంగమ్మగారు. కుమారులలో జ్యేష్ఠులగు అప్పాస్వామినాయఁడుగారు కృష్ణామండలమందలి గుడివాడలో పోలీసుఇన్స్పెక్టరుగ నుండి 1916 లో పరమపదమందిరి. ద్వితీయపుత్రులే మన యీ విషాదకర చరిత్రకు వస్తువైన మునిస్వామినాయఁడుగారు. మూడవవారగు నారాయణస్వామినాయఁడుగారు ప్రస్తుతము బంధరున పబ్లిక్ ప్రాసిక్యూటరుగ నున్నారు. నాల్గవవారును, అయిదవ వారును నగు రంగయ్యనాయఁడు, ఆచార్యులు నాయఁడుగారులు వేలంజేరిలో స్వగృహమందె యుండి గ్రామాధికారమును, స్వవృత్తియగు వ్యవసాయమును నిర్వహించుచు నలుగురిలో పలుకుబడి గలవారై యున్నారు.

శ్రీ మునిస్వామినాయఁడుగారి సంతతి ప్రథమకళత్రమందు చిరఁజీవులు శ్రీయుత సరసింహులునాయఁడుగారు. కళత్ర నియోగానంతరము ప్రస్తుతము దుఃఖభాగినియైయున్న లక్ష్మీ కాంతమ్మగారిని ద్వితీయకళత్రముగ పరిగ్రహించి ఆమెయం

దు ఆఱుగురు కుమార్తెలను ఇద్దఱు కుమారులను గాంచిరి. కుమారులు చిరంజీవులు అయిదేడ్ల యీడుగల గోవిందరాజులు, పదునొకండునెలల యీడుగల శ్రీరాములు. జ్యేష్ఠ పుత్రియగు శ్రీమతి ఆదిలక్ష్మమ్మగారు శ్రీనాయఁడుగారి మేనల్లుఁడగు శ్రీయుత దాపుభూరు మునికన్నయ్యనాయఁడు బి. ఎ. బి.ఎల్; అడ్వాకేట్, డిస్టిక్టుబోర్డు మెంబరుగారి ధర్మపత్ని. తక్కినకుమార్తెలు చిరంజీవినులు అవివాహితలు జానకీబాయి, కమలాబాయి, సరస్వతీబాయి, రామాబాయి, అక్కమ్మ.

ఆ శ్రీ త ర ఙ్గ ము.

శ్రీనాయఁడుగారి నాశ్రయించిన కుటుంబములెన్నియో వృద్ధికివచ్చినవి. వారినాశ్రయించి చెడినవారెవ్వరులేదు. సామాన్యులెందఱో వారినాశ్రయించి యున్నతదశ నందియున్నారు. గొప్పతప్పిదములొనర్చి జైలునకు పోదగిన పరిస్థితుఁ,యందున్న వారి నెందఱిఁతో మన్నించి మందలించి సన్మార్గవర్తులఁ గావించి అపరాధుల చిరస్మరణమునకు పాత్రులైరి. వారు చిత్తురికి వచ్చినప్పుడు వారియొద్దగుమాస్తాగాఁ జేరిన ఉమాపతయ్యగారు ఇప్పటికిని వారియొద్దనే ప్రేమైకపాత్రులుగానుండి యజమానవియోగదుఃఖ మనుభవించుచున్నారు. శ్రీనాయఁడుగారి గుణవాసనచే ఉమాపతయ్యగారును ప్రజాహితమునకే మిక్కిలి పాటుపడుచున్నారు. శ్రీనాయఁడుగారు జిల్లాబోర్డు నందధికారము వహించినదాదిగ పొన్నుసామి అను పూర్వనుస్రియభృత్యుఁడై వారిని విడిచియుండలేక మంత్రిపదవి నందినప్పుడు సెలముబోర్డులో సెలపుపెట్టి మదరాసునకేగి శ్రీనాయఁడుగారికి పరిచర్యచేసి కృతార్థుఁ డైనాఁడు. నేటికిని ప్రియుఁడై పిలిచిన

పలుకువాడై యుండి స్వామివియోగ దుఃఖమున పాల్గొను చున్నాఁడు. శ్రీనాయఁడుగారి ఉదారహృదయమెకదా యింతకు కారణము. తదితర పరిజనము సైతము ఏనాఁడు వారియొద్ద చేరెనోగాని యింతవఱకు వియోగచింత యనుమాట యెఱుంగక యుండి నేటి తీజుని వియోగదుఃఖమున మునుఁగుచున్నది. శ్రీనాయఁడుగారి సౌజన్య సౌహార్దములేకదా చెంతఁజేరినవారిని చెంగనీయక చేసినది.

న్యాయవాదవృత్తి.

శ్రీనాయఁడుగారు న్యాయవాదవృత్తిలోఁ బ్రవేశించిన నాటినుండి ప్రజాసేవయే పరమావధిగ నెంచినవారగుటచే డబ్బుపై మనసుంచినవారు కారు. కక్షీదారులకు ఎన్నఁడును డబ్బునిషయమై ఎట్టిశ్రమకాని నిర్బంధముకాని కలిగించినవారు కారు. కక్షీదారులు చెల్లించు డబ్బును జీవితాంతమువఱకు చేత ముట్టి గైకొన్నవారుకారు. ఈవ్రతమును వారు పట్టుదల తో నాచరించుచు కక్షీదారులకు వారింట అన్నపానాది సౌ కర్యములను గలిగించుచుండెడి వారు. ఇందులకు దృష్టాంతము తోడి న్యాయవాదులు లక్షలకొలది నార్జించుచుండఁగా వారి కంటె నెక్కుడు చాకచక్యము, మాటగౌరవము, వరుమానము కలిగిన వీరి కుటుంబస్థితి ఎదుగుఁ బాదుగులేక ఏకరీతినుండు టయే. న్యాయనిరూపణమందు టాటోటుతనముచే మసిపూ సి మారేడుచేయుటగాని బల్లగుద్ది ఆర్పటించుటగాని వీరికిఁ గి ట్టనివి. కల్లకేసులనుగాని, కారణరహితములగు పనులనుగాని చేపట్టి నేనుజయించెదను ఫీజును కుమ్మరింపుఁడు అని బడాయికొట్టి కక్షీదారులను త్రిప్పలుపెట్టుట వీరిమతముకాదు. కక్షీదారుల

వలన మాత్రమేగాక న్యాయాధిపతులచేత సైత మమితముగ గౌరవింపఁ బడుచుండుటయే వీరి శక్తి సామర్థ్యములను న్యాయశీలతను జాటుచుండెడివి. అప్పుడప్పుడు ఇతర న్యాయవాదులు ఏవోకారణములచే న్యాయస్థానమునకు హాజరు గాకుండు సమయమున న్యాయాధికారి వారి వ్యవహారపరిష్కారమునకు పూనుకొనగా కక్షిదారులు పొందుచుండు ఆవేదనలను గాంచి మనసు కరగినవారై శ్రీ నాయఁడుగారు తామెకక్షిదారుల వరముగ నిలిచి అప్పటి కప్పుడే ఆ వ్యవహారముల పక్షమున వాదించి న్యాయాధిపతుల మెప్పించి పక్షమునకు అనుకూలముగావించి అటు ఆవేదన పడుచుండిన కక్షిదారులకును ఇటు తన తోడిసోదరన్యాయవాదులకును సాయమొనర్చి స్తవనీయులగుచుండిరి. వాదనై పుణ్యమున తమకుఁ గల అచారవాగ్ధారకు తోడిన్యాయవాదులును న్యాయాధిపతులును గూడ ముగ్ధులగుచుండెడివారు. వ్యవహార మెట్టి క్లిష్టపరిస్థితియందుండిననుసరే మృదుమధురవాక్య సంతతులచే న్యాయాధిపతుల హృదయములు రంజిల్ల వివరించు నైపుణి వీరి కుగ్గుఁబాలతో వచ్చినది.

పృజా సేవ .

ప్రజాసేవయే జన్మపరమావధిగ నెంచిన శ్రీనాయఁడుగారు జాతిమతభేదముల పాటించినవారుకారు. బ్రాహ్మణేతరనాయకుఁడయ్యును బ్రాహ్మణగౌరవమును మానలేదు. బ్రాహ్మణేతరసంఘమున బ్రాహ్మణులకు సైతము ప్రవేశము ఁండఁదగినదనియు, ఎట్టివారినిగాని మనము నీచులనుగా భావింపరాదనియు, అట్టిది మన భావనాబలమునకు లోటనియు

వాదించిన ధర్మవేత్త. సర్వసంఘసహకారము జాతీయాభి
 వృద్ధికి సాధనమని సూచించిన ప్రబోధ. చిత్తూరుజిల్లాబోర్డు
 అధ్యక్షులుగ నుండి ప్రజలకు వీరొనర్చిన సేవ అపారము.
 చిత్తూరుజిల్లాయం దించుమించుగా అన్ని గ్రామములకును
 మంచిబాటలను వేయించి మార్గదర్శకు లన్నమాటను సార్థ
 కము గావించిరి. వీరిచే వెలసినబాటలు ప్రజలకు మార్గ
 దర్శకము లగుటయేగాక యితరజిల్లాల నాయకులకు
 సైతము మార్గదర్శకము లైననని ప్రభుత్వమువారిచే పొగడ్త
 గాంచినవి. మాండలికప్రజల ఆరోగ్యాభివృద్ధికిఁగ
 మిక్కిలి పాటుపడి పెక్కు లనుకూలములను గల్గించిరి. విద్యా
 భివృద్ధికై వలసినన్ని పాఠశాలలను క్రొత్తక్రొత్తగ నిర్మించి
 క్రొత్త కట్టడములను గల్పించి ఉపాధ్యాయులకు వేతనములను
 పెచ్చించి ప్రజల మన్ననలకు పాత్రులైరి. వీరి ప్రజాహితైక
 పరత్వమును గాంచి దొరతనమువారు సంతసించి 1926 లో
 'రావుబహద్దరు' బిరుదమును దయచేసిరి. శ్రీనాయఁడుగారు
 శాసన సభయందుఁ బ్రవేశించినదాదిగ వారొనర్చిన ప్రజా
 హితకార్యము లెన్నేనిగలవు. మొదట ప్రధానమంత్రిగానుండి
 న గౌ॥ కీ॥ శే॥ పానగల్లురాజుగారికి కుడిభుజముగ నుండి
 పెక్కురీతుల ప్రజాభ్యుదయమునకు పాటుపడిరి. ఫారెస్టు
 తగాదాలచే రైతులు పడుచుండు ఇబ్బందులను గాంచి వానిని
 తొలఁగింప సంకల్పించి వానివలనఁగలిగిన లెక్కలేని విఘ్నముల
 ను లెక్కగొనక పట్టుదల వదలక పోరాడి పోరాడి తుదకు అడ
 విపంచాయతులను, గ్రామములకు చెందిన పట్టాభూములకు
 చుట్టు ఒక మైలునకు లోఁబడియున్న అడవులను పంచాయతుల

స్వాస్థ్యము చేయించి రైతుల తరతరములకు ముఖ్యక చెల్లింపఁ గల కృతజ్ఞతకు పాత్రులైరి. మలబారు రైతుసంఘమునకు అధ్యక్షులుగ నుండి వారికి హితబోధముచేసి చక్కని సలహా లొసంగి మలబారు టెనెన్సిబిల్లుపై శాసనసభ నిర్మించిన సెలెక్టు కమిటీకి అధ్యక్షులై పెక్కు సవరణలు గావించి అచ్చటి రైతుల కొనర్చిన మేలు స్వర్ణాక్షరములతో లిఖింపఁదగియు న్నది. బ్యాంకింగ్ విచారణ సంఘమున సభ్యులై యుండి చేసిన కృషి ప్రశంసనీయము. దేశభాషయెడల శ్రీనాయఁడు గారికి విశేషాభిమానము. పెక్కండ్రు పండితులను ఆదరించిరి. గ్రంథములను అంకితముగొనిరి. తదితరోపాధ్యాయులకుఁ బండితుల నెక్కుడు ప్రేమతోఁజూచుచుండిరి. దేశభాషాసేవయే దేశసేవకు పునాదియని భావించిన విజ్ఞానమూర్తి! దేశభాషా గ్రంథాలయములను పెక్కుగ్రామములందు స్థాపింపఁజేసియు వాని వార్షికసభల కధ్యక్షతవహించియు తన్మూలమున ప్రజలకు కన్ను దెఱపిన లోకవైతాళికుఁడు! సాంఘికసేవయే ఉత్తమధర్మమని యెంచి బాలభటోద్యమమునకు మిగుల చేయూత నిచ్చిన సంఘసేవాపరాయణుడు! శ్రీనాయఁడుగారియందుఁగల సర్వమానవ సాభాతృత్వము, నిర్మలమగు దేశాభిమానము, అత్యద్భుతమేధాసంపన్నత్వము, రాజనీతివేత్తత్వ, మొదలగు సుగుణములను ప్రభుత్వమువారు గుర్తించి మరల 1930 లో దివాన్ బహద్దరు బిరుదుమొసంగి సన్మానించిరి.

జమిందారిరైతులకొనర్చిన సాయము.

జమిందారిరైతులు పడుచుండిన దుస్సహ దురంత దుర్భర కష్టములను తొలగింప కంకణముగట్టుకొనివీరు కావించి

న పోరాటము, స్వార్థత్యాగము లోకవిదితము. 1920 సంవత్సరమున నగరియందు శ్రీయుతులు గుండారెడ్డి రంగయ్యరెడ్డి ప్రభృతుల నిర్వహణమున జరిగిన కార్యేటివగరసంస్థాన ప్రథమరైతుల మహాసభకు శ్రీనాయఁడుగారు అధ్యక్షులై రైతులకుచేసిన ప్రబోధమే కర్షకజనోద్ధరణకృషికి తొలిచాలు. అప్పటినుండియు పెక్కురైతుసభలకు అధ్యక్షులై సభ్యులై వారికి పెక్కువిధముల ప్రోత్సాహ సాహాయ్యము లొసఁగి చేసిననేన అపారము. శాసనసభయందు పెక్కుసార్లు జమీందారి రైతుల దీనచరిత్రమును స్మరణకుఁదెచ్చి జమీన్ రైతులసాలిటి గుదిబండయగు ఎస్టేట్ ల్యాండు చట్టమును సవరణకు వచ్చునట్లుచేసి, ఆవిషయమైన సెలెక్టుకమిటీలయందు చేరి జమీందారుల దయాదాక్షిణ్యములకు లొంగక ధీరోదాత్తతతో చట్టము సవరణలపట్ల రైతుపక్షము వహించి వీరొనర్చిన గంభీరోపన్యాసములు నిర్ణయములు ముఱవరానివి. తిరుపతి దేవస్థానము ఎస్టేటునకు సంబంధించిన తిరుత్తని జమీన్ రైతు మహాజనసంఘనిర్మాణమునకు సంఘపోషణమునకు వీరు ముఖ్యులై యుండిరి. శాసనసభయందు చర్చకు వచ్చిన ఎస్టేట్ ల్యాండు సవరణచట్టమును గూర్చిన వ్యవహారములలో జమీన్ రైతుల పక్షము వహించి వీరు పోరిన పోరాటము పట్టుదల వీరి ప్రధానమంత్రిపదవీ విసర్జనమునకు కారణమైనది. తోడిరైతుల సౌఖ్యమే పరమోద్దేశముగ నెంచిన కర్మయోగి కావుననే వీరు మంత్రిపదవిని తృణప్రాయముగ వినర్జింపఁ గలిగిరి. రైతులకష్టములు రైతుబిడ్డకుఁ గాక మఱొక్కరికెట్లు గోచరమగును? గొడ్డాలు బిడ్డకుట్టెఱుఁగునా?

ప్రధానమంత్రిపదవిని వదలి చిత్తూరుచేరి రుగ్మతతో బాధపడుచుండియు వెంకటగిరి రైతులపిలుపునాలించి జయంపు సభకేగి అందలి నేలకొలది రైతుల సుదోష్ఠించి యొనర్చిన స్వాతంత్ర్యశఙ్ఖారావ మిప్పటికిని ప్రజల చెవులఁ బ్రతి ధ్వనించుచునే యున్నది. కృషికులు ప్రత్యేకము రోడ్డు సెన్సు చెల్లించుచుండియు ఇల్లు వదలఁగానె పెనుభూతము వోలె టోలుగేటు ప్రత్యక్షమగుట చాల అన్యాయకరమని యెంచి సుంకపు మెట్టుల పేరులేకుండ రూపుమాపిరి. పక్షము రోజుల క్రిందట జరిగిన పార్టీ సంప్రతింపుల సందర్భమున రైతుల క్షేమముకొఱకే పక్షమువారు పట్టుదలతో పనిచేయవలయున నియు, జమిందారిరైతులకు గవర్నమెంటు రైతులకువలె అన్ని విధముల హక్కులు కలిగి యుండవలెననియు, అడవులలో ఉచితముగా పశువులను మేపికొనుటకు హక్కు రైతులకుండ వలెననియు, పంచాయతీబోర్డులను వృద్ధిచేయవలెననియు, టోలుగేటులు ఇంకముందు ఏరూపమునఁగూడ విధింపఁబడవని ప్రజలకు నచ్చఁజెప్పవలెననియు, రీసెటిల్ మెంటు ప్రయత్నము లన్నియు ఆపివేయవలెననియు ప్రకటనముగావించి తమ నిష్క్ర లంకహృదయమును వెల్లడించి వ్యతిరేకపక్షవాదుల తల యూఁపులకును, సన్నుతులకును భాజనులైరి. కర్షకసంఘాభి మానమే తనయనూత్ర్యపదవికి ఎక్కుడు రాపిడి కలిగించుటచే ఆత్మధర్మమునకు అధికారమును బలిగావించి జప్తిను పక్షమును వదలి ప్రజాహితపక్షమును స్థాపించి తత్పక్షమునకు నాయ కుడైనను పత్రిపక్షప్రతిష్ఠంభనమునకు ప్రయత్నింపక ప్రతి పక్షమును సాధించుటకంటె ఆదర్శసాధనమె ఉత్తమమానవ

జీవిత పరమావధిగా నెంచి తత్ప్రయత్నమున మగ్నుడై తుదకు కృతార్థుడై నాజన్మతపము ఫలించినదని సంతసించిన సిద్ధార్థుడతడు!

హ రి జ నా భి మా న ము .

శ్రీ నాయఁడుగారికి జాతి మత భేదములు బొత్తిగ లేవని మున్నె చెప్పియుంటిమి. కాస్మాపాలిటన్ క్లబ్బునందు వీరుసభ్యులు, హరిజనులయందు వీరికిఁగల దయ అపరిమితము. అది గాంధీ మహాత్ముఁడు ప్రబోధింపఁగాఁ గలిగిన శ్రోత్త అభిమానముకాదు. జన్మముతో అలవడిన సుగుణము. 1925 సంవత్సరము అక్టోబరులో యతిరాజదాసు అను మదరాసు మాలభక్తుఁడు తిరుపతి యాత్రకు వచ్చి తిరుచానూరు దేవాలయములో ప్రవేశించినట్లు పోలీసువారు తెచ్చిన అభియోగములో తిరుపతి సబ్ మేజిస్ట్రేటువా రాతనికి మూఁడునెలలు శిక్షను విధించిరి. శ్రీ నాయఁడుగా రప్పడు మాలభక్తునియొద్ద ఏలాటి ఫీజును గైకొనకయే చంద్రగిరి సబ్ కలెక్టరువారియొద్ద అప్పీలున వాదించి శిక్షను రద్దు చేయించిరి. పేరున్నకై ప్రాకులాడు వారివలెఁగాక మనఃపూర్వకముగ వీరు హరిజననిధికై చందాలను విరివిగా సేకరించి యిచ్చిరి. చిత్తూరుజిల్లా హరిజన సేవా సంఘమునకు అధ్యక్షులుగ నుండి తమ దీనజనాభిమానమును వెల్లడించిరి.

శ్రీ నాయఁడు గారి గుణ గణ ము లు .

కోపమునకుఁగాని కఠినవాక్కులకుఁగాని వారిహృదయమునందు తావులేనేలేదు. ఎన్నఁడును ఎట్టి క్లిష్టసమయములందును తనచేతిక్రింది యుద్యోగులనుగాని, కడకు పని

హండ్లను జవానులను సైతము కఠినముగా మందలించని ప్రేమ
 మయమూర్తి! సర్వజనసులభుడు! ఉచ్చసీచభావములు
 లేక యెల్లరను సమానప్రేమతోఁజూచు కరుణావిలాసుడు!
 న్యాయవాదవృత్తికి వచ్చిననాటి యుడుపులకును చెన్నరాజ్య
 ప్రధానామాత్యపదవి నందిననాటి యుడుపులకును భేదము
 కానిపింపని నిరాడంబరజీవి! వీరువారనక ఎట్టివారైనను ఉత్త
 రువుకొఱకు కాచియుండ నక్కఱలేక స్వేచ్ఛగాఁబోయి మాట
 లాడఁదగిన చనవు నొసఁగిన అధికారగర్వరహితుడు! అధి
 కారులలో అధికారి! రైతులలో రైతు! బిడ్డలలో బిడ్డ!
 రైతులకష్టముల స్వయముగ నెఱిగి వారి కష్టనష్టముల
 ప్రభుత్వమున కెఱిగించి తన్మూలమునఁ దనకు వాటిల్లిన సాధక
 బాధకముల కోర్చి నిల్చిన ధీరుడు! తనజీవితకాలమున నెవ్వ
 రికిఁగాని చెడుగననేల?—మనస్సుంకటముసైతము కలిగింపని
 దయామయుడు! ప్రజాహితమే జీవితపరమావధిగ నెంచి
 ప్రజాసేవకై కుటుంబసౌఖ్యముల గమనింపక దేహలోగ్యమును
 సైతము లెక్కగొనక జీవితమును ధారవోసిన లోకోపకార
 జీవి! బ్రాహ్మణేతరపక్షనాయకుడయ్యును బ్రాహ్మణాభి
 మానము మానని నిష్పక్షపాతి! ప్రేమచే జగమును జయింప
 వచ్చునను దివ్యసూత్రము నాచరణకుఁ దెచ్చిన యుత్తమ
 చరిత్రుడు! మాటలచేఁగాక నడవడిచే సన్మార్గము బోధ చేసిన
 ఆదర్శపురుషుడు! వ్యతిరేకపక్షమువారిని సైతము గౌరవము
 తో నాదరించిన సమదర్శి! రైతుల క్షేమము కొఱకు అధికార
 గౌరవము బలిగావించిన త్యాగి!

చ మ ర స్థి తి.

అట్టి విమలచరిత్రుడు, కారణజన్ముడు, కర్మయోగి, ప్రపంచరంగమునకు మఱుంగగుట లోకమునకెంతటి విషాదకరమో ఎంతనష్టదాయకమో వర్ణనాతీతముగదా! సుమారు రెండేండ్లుగ అప్పుడప్పుడు కన్పించుచు బాధించుచుండిన కోశ వ్యాధి యిప్పుడింతతీవ్రముగ విజృంభించి నోటవైచికొనునని యెవ్వరు ననుకొనలేదు. భావ పుష్క శుద్ధదశమి (13-1-1935) ఆదివారమురాత్రి 7-30 గంటలకు ఆలుబిడ్డల నందఱు దగ్గఱ నుంచుకొని శ్రీకోదండరామ వేంకటేశ్వర పటములకు గృహిణి చే కర్పూరనీరాజనము సమర్పింపజేసి ఆపటములనందికొని వక్షమున కానించుకొని నిమిలిత నేత్రుడై రెండునిమిషములు ధ్యానించి పటముల యథాస్థానమున నుంచనిచ్చి ఆమెకు గో విందస్మరణమున కనుజనిచ్చి బిడ్డల చెక్కిళ్లను పుణుకుచు రామ స్మరణము కావించుచు సునాయాసముగ రెండునిమిషము లలో ఇహలోకమును త్యజించి శ్రీరాముని సన్నిధానము చేరి ఆలు బిడ్డలను, కుటుంబమును, బంధువులను, జాతిని, సంఘమును, మండలమును, రాజ్యమును, దేశమును దుఃఖ వార్ధిలో ముంచివైచెను. “మంచివారినడత మరణమందు తెలియవలయు” ననెడి లోకోక్తికి తార్కాణముగ ధన్యజీవులైన శ్రీ నాయుడుగారు భీష్ముడంపశయ్యనుండి యెదురుచూచిన ఉత్తరాయణపుణ్యకాలప్రవేశసమయమున, శుక్ల పక్షమున, దశమియందు భగవంతుని సన్నిధి కేగిరనుటకంటె వేఱు సాక్ష్య మక్కఱయండదుగదా! వారు ధన్యజీవులు. మనము చౌర్యా గ్య జీవులము. అకాల భూకంపజనిత భూగర్భమునవలె అకాల

మృత్యుగర్భమునఁ బడిన తనముద్దు బిడ్డకై పరితపించుచు పరి
 దేవనము చేయుచున్న నేశమాత మఱింత దురదృష్టవంతు
 రాలు. వారి యాత్మకు సర్వేశ్వరుఁడు మొదటినుండియు శాంతి
 యొసఁగు చుండెను. ఇప్పుడును ఒసఁగఁగలఁడు. వారు మున్నును
 ఇప్పుడును ఎప్పుడును మృతజీవులు! అమృతజీవులు! వారి
 కుటుంబమునకు స్వాస్థ్యమునొంద ధీశక్తుల పరమేశ్వరుడు ప్రసా
 దించుఁగాక! శ్రీనాయఁడుగారి యుత్తమ చరితము లోకుల
 కాదర్శమై వారికిఁ దిరస్థాయియై యెలరుఁగాక!

ప్రముఖుల అనుతాపవాక్యములు.

గౌ॥ బాబ్బిలి రాజాగారు.

శ్రీనాయఁడుగారి మరణము వ్యక్తిగతముగ నాకును, జస్టిసు
 పక్షమునకును, మద్రాసు రాష్ట్రమునకుఁగూడ తీవ్రనిష్ఠము. నాయఁడు
 గారి ఋణమును నేనుతీర్చుకొలేను.”

గౌ॥ పి. టి. రాజ్.

శ్రీనాయఁడుగారి మరణమువలన రాష్ట్రముక విశ్వసనీయుఁడగు
 కర్మయోగిని కోల్పోయినది. వారిమరణము పక్షమునకొక ఆఘాతము.

గౌ॥ సర్ కె. వి. రెడ్డినాయఁడుగారు.

శ్రీమునిస్వామినాయఁడుగారి మరణముక జాతీయనష్టము. వా
 రసమాన దేశాభిమానముగల ఉత్తమపురుషులు. వారు సర్వదా కేదల
 యొక్కయు, రైతులయొక్కయు సమస్యలపట్ల పరిపూర్ణ విశ్వాస శ్రద్ధలతో
 కృషిచేసియుండుటచే వారిని దరిద్రనారాయణులని రైతుబాంధవులని
 చెప్పవచ్చును. వారిమృతివలన రైతులు విశ్వాసహీనుడగు మిత్రుని,
 ఒకమార్గదర్శకుని కోల్పోయినారు. ఈరాష్ట్రమునందింకెవ్వరు గూడ వారు
 లేనికొఱతను దీర్చజాలరు.

గౌ॥ సర్. హాప్టక్ స్టోక్సు గారు.

శ్రీ నాయఁడు గారు ప్రభుత్వకార్యక్రమములలో నాతోడి

వాడుగ నుండి అనన్యశీలము తోడను, సదుద్దేశములతోడను, ప్రజాహిత కార్యములందు దీక్షతోడను పనిచేసి తనతోడివారందఱి నుండి అనన్య సాగ్యమైన గౌరవమర్యాదలను సొందినారు. వారి మరణమువలన ఈ రాష్ట్రము తమ పరమమిత్రుని గోల్పోయినది.

కుమారరాజు ముత్తయ్య శెట్టిగారు.

శ్రీమనిస్వామి నాయుడుగారి మరణమువలన దేశమొకదేశా భి మానిని, ఒక ప్రసిద్ధనాయకుని పోగొట్టుకొన్నది. రైతుహక్కులకై వారు దృఢముగా పోరాడిరి. ప్రేమపూరిత ప్రవర్తనమునకు, అనుకూల వైఖరికి వారిది పెట్టినది పేరు. దేశమునకు, ముఖ్యముగా ఈ రాష్ట్రమునకు చారిమరణము తీఱని నష్టము.

డాక్టరు. పి. సుబ్బరాయగారు.

గ్రామవాసులకు ఆప్తమిత్రుడైన శ్రీమనిస్వామి నాయుడుగారి మరణమువలన దేశము తనముఖ్యనేపథ్యులలో నొకరిని కోల్పోయినది. రైతులకే జీవితమంతయు ధారపోసినారు. బీదలు ప్రాణమిత్రుని కోల్పోయినారు. రాజకీయములలో నింపుటకు కష్టస్యాగమైన కాళీ ఏర్పడినది.

సర్. ఎ. పి. పాత్రోగారు.

శ్రీమనిస్వామి నాయుడుగారి ఆదిర్భువువర్తన, శక్తి సామర్థ్యములు, రైతురక్షణయందలి పట్టుదల, చట్టసభయందలి వారివాదనాచమత్కృతి, క్లిష్టసమస్యలను పరిష్కరించుటయందు వారికిగల నేర్పు మొదలైన వారిగుణములు ప్రశంసనీయములు. ఆయనమరణమున రాష్ట్రమున కంతకును నష్టదాయకమేగాక ప్రస్తుత రాజకీయ పరిస్థితులలో పలుకుబడి సలహాలు కావలసిన జస్టిసు పక్షానికి తీఱనినష్టము కలిగినది.

డాక్టరు వరదరాజులు నాయుడుగారు.

శ్రీనాయుడుగారి మరణమువలన దేశమొక పెద్దనాయకుని పోగొట్టుకొన్నది. వారినీతి, విజ్ఞానము, రైతుపక్షాభిమానము నుపసద్ధములు. దివాన్ బహదరు జి. నారాయణస్వామి శెట్టిగారు.

శ్రీమనిస్వామి నాయుడుగారు కీ॥ కే॥ పానగలు రాజాగారి

తో కలిసి వారి మంత్రిత్యములో చేసిన నేన ప్రశంసనీయము. రై తు సమ
స్యాపరిష్కారములనే యెప్పుడును ఆలోచించుచు, రై తులకు ఆప్తబాంధ
వులుగా జీవించిరి. వారిమరణము దేశమునకు తీరినపట్టము.

కె. పి. రామునిమీనాక్షగారు.

శ్రీ నాయుడుగారు మలబారురై తులకు చేసిన నేవ అపారము.
మలబారు టెనెన్సీచట్టమును తీర్మానించుటలో చాలకృషిచేసిరి.

యఫ్. బర్లీగారు.

శ్రీ నాయుడుగారు నిజమైన దేశభక్తులు. హిందూదేశము తన
సుపుత్రులలో నొకరిని కోల్పోయెను. నాయుడుగారు వారి ప్రేమచేతను
నిరాడంబరముచేతను అందఱి అభిమానమును పొందిరి.

యాకూబ్ హుస్సేన్ గారు.

రాజకీయములలో శ్రీ నాయుడు గారి దృష్టి జాతీయముగా
నుండెడిదనిగాని సాంఘికముగా నుండెడిదిగాదు. సాంఘిక సమస్యలకొఱకు
పనిచేసినను భారతీయుల మను సంగతి మఱవరాదని బ్రాహ్మణేతరులకే గాక
మహమ్మదీయులకు సైతము తెలియజేసిరి.

పి. వి. నారాయణనంబియారు గారు.

రై తు మిత్రుడగు శ్రీ నాయుడు గారి వలన మలబారు రై తులకు
చాల ఉపకారము గలిగినది.

శ్రీమతి అలమేలు మంగతాయారమ్మ గారు.

శ్రీ నాయుడు గారు 'బీదలకును, అపత్తునందున్న వారికిని
మిత్రులుగా నుండి నేవ చేసిరి.

అడుసుమిల్లి గోపాలకృష్ణయ్యగారు.

జప్తిను పక్షము చేతులార తననాశనమునకు తాను పూనుకొన్నది.
దైవోపహతిని డెప్యూకాటిక్ పక్షము ఈవిధముగ నప్తమగుచున్నది.
దీనిపర్యవసానము జప్తిపక్ష సర్వనాశనమే యగునేమో!

సి. దొరస్వామయ్యగారు.

శ్రీ నాయుడుగారు రై తులకు పరమమిత్రుడు. మహోన్నతాధి

కారమున తులతూగిననాడుగూడ వారు విధేయతను స్వజనసౌలభ్యమును విడనాడలేదు. నారేరాజకీయపక్షమునకుఁజేరినవారైనను వారి మరణమువలన రాష్ట్రముక బంధువును కోల్పోయినది. ఆనష్టమెన్నటికిని తీఱునదికాదు. శ్రీకృష్ణదత్తముగ నేనొక విశ్వసనీయుడగు మిత్రుని పోగొట్టుకొంటిని.

యస్. వాద్యవర్తుగారు.

శ్రీనాయుడుగారిని పదునైదునంపత్సరములనుండి బాగుగ నెఱుఁగుదును. వారి గొప్పగుణములను నేనెల్లప్పుడును మెచ్చుకొనుచుందును. వారియందు కోప స్వభాసమెన్నఁడుఁగాన్పించియుండలేదు. వారి న్యాయవాదశక్తులు అసాధారణములు. వారి మరణమువలన చిత్తూరుమండలమునకే కాక యావత్తరాష్ట్రమునకు తీఱిని నష్టమువాటిల్లినది.

జి. శ్రీనివాసాచారిగారు.

శ్రీనాయుడుగారి శక్తిసామర్థ్యములు మిగులఁగొనియాడఁ దగినవి. నాలుగేండ్లక్రిందటి చిత్తూరు సభకోర్టు నెత్తివేయుటకు ప్రయత్నింపఁబడినప్పుడు వారు చిత్తూరు న్యాయవాదసంఘమున కొనర్చిన సాహాయ్యము ప్రశంసింపఁదగినది.

టి. సుందరరావునాయుడుగారు.

శ్రీనాయుడుగారు ప్రధానమంత్రిగనుండి చేసిన సేవ అపారము. శత్రువులు లేని పీరుడు. దుర్మార్గనయనంచకప్రపంచమునందు నీబోటి సత్యసంధునకు తావులేదని స్పష్టికర్త తన దగ్గఱనే యుండుమని శ్రీనాయుడుగారిని పిలుచుకొనివెళ్ళిరి.

వి. యం. రామస్వామిమొదలియారుగారు.

శ్రీనాయుడుగారి డిప్టీక్లర్కుబోర్డు పరిపాలనము వంటిది యిక మఱొక్కరు చేయఁబోరు. వారిపరిపాలనలోని చిత్తూరుజిల్లాకోర్డు నిర్మాణము ఇతరజిల్లాలకు మార్గదర్శకములైయుండెడివి. వైతుల హక్కులను నిలఁబెట్టి పనిచేసిన దిట్టడు. వీరి మరణమువలన కలిగిన లోటు మనకెన్నటికిని తీఱదు.

ఆర్ . బి. రామకృష్ణగజులుంగారు.

శ్రీ నాయుడుగారు మానవులకు ఆదర్శభూతులుగా తనజీవితమును నిరాడంబరముగ సాధించిరి. ఆజాతశత్రువున కలయుగమున వీరిశేచెల్లును. శ్రీ నాయుడుగారి శాంతము, దయా, భక్తి, ఓషిక, నిరంతర పరిశ్రమ సారికడ గురుభావముతో నేపయొనర్చిన నాబోటి వారికి బాగుగఁ దెలియును. వారికిఁగల పారమార్థికచింత అపారము. వీడరైతులకు కల్పవృక్షమగు వీరిమరణమునలనఁ గలిగిన నష్టము దేశమున కళనిపాతమువంటిది.

* * * *

ఇంకను చెన్న పురి గవర్నరుగారును తదితర ప్రముఖు లనేకులును శ్రీ నాయుడుగారి కుటుంబమునకు సానుభూతి వార్త లసంఖ్యాకముగఁ బంపియుండిరి. చెన్న రాష్ట్రముందలి అన్ని వార్తాపత్రికలు మాత్రమేగాక ఉత్తరహిందూస్థానముందలి పత్రికలనేకములు శ్రీ నాయుడుగారి మరణముపట్టి గలిగిన గురంతసంతాపమును వెల్లడించినవి.

